

# **Yemusi**

## **Yemusikafo Isilaeli wenina Yesu holi hikito muwabo ya lufuwa i fulo betibo ha**

### **Homu Ha**

Lufuwa me ya ibo we Yemusi, ya Yesu unalafo ne. (Matiu 13:55) Homu ya Yemusite unalafo-motate Yesu holi hikito umámafa, aliga Yesu fuliguti sinoito ya lutina-hatina li elepa iti holi hikitabo ne. (Yoni 7:3-5) Ido Yemusi ya Yelusalemu numudoka monolo nuba o-o abo wenina hiyabatina we ya ne. (Aposolo 12:17, 15:4, 13-21, Galesia 1:19, 2:9) Ido Yuda wenina Yesu holi hikito muwabo ya Yesu uwolafo-mota yasi hena naba li mofu betiyato, mikau-mikau upatoti uwabo wenina ya lufuwa me ya i fulo betibo, ya Yesu holi hikito muwabo wenina ya mona dowa molanabo yakafo Yesu weninala ona hula minae, loto li oloto pi betinaiye, loto monawa api itibibo ha ya lufuwa me ya i fulo betibo ne.

---

### **Lo oloto molaibo ha**

**1** <sup>1</sup>Aiyo, hemotina Isilaeli wenina afu monalo-monalo tuwelu (12) ya upatoti mino liti uwabo, ya nemo Yemusi, Goti ido Wenaba Yesu Kilisto houba-nabatina we ya lufuwa meu ya aiyo-weiyo ha i fulo betiyowe. Walo.

### **Hena o lumuto fedagetoma lute-hate li auba i ledanaibo ha**

<sup>2</sup>Ena mono weninane-motao, hena mona-mona lo hemotinaloka fedagetoma, lute-hateu dowa loto holito minanune, loti feti hatina hiyalo. <sup>3</sup>Holi hikite ya hepa molo munaibo yakafo lute-hate li auba i ledanogolaiye, loti holabo yagunu lutina-hatinau ya dowa loti holiti minalo. <sup>4</sup>Ido lutina-hatina auba inaibo yakafo onona liyageto hemotina gedoti minabo monatina fefe lotoko minomo yoto ya heleutámanogolaiye.

### **Ha manadeu hefola nebo yagunu Goti lomunubo ha**

<sup>5</sup> Ena hemotina ha manadeu ya hefola nenako, loti, idafa-adafa yaidanagunu ya holito Goti loga o edonibo wenina muki ya hanu lomámoto, aifa lumu-lumu aibo we ya ha manadeu ma molo lumunabe? loti loga o edanabo ya moda binogolaiye. <sup>6</sup> Ido ha manadeu ma lumunabe? loti loga o edanigilima ya hatina loiti-loiti kiyámoti, holi hikito muti lomuilo. Wenina hatina loiti-loiti kiyabo ya no halafu ibo asikafo li upatito fokito wibo yaidana oti minae. <sup>7-8</sup> Aya weninawa hatina loiti kiyabo ya idafa-adafa muki ado weudina-lutina-hatina auba iyámibô wenina minabo ne. Feti minabo nenako, Wenaba nedokati idafa ma linubo ne, loti hatina kinabo ya ma liyámanigilae.

### **Idafa-adafa wa nabo ido wa námabo wenina hatina**

<sup>9</sup> Ena hemotina mono weninate hulitina lumuto nebo wenina ya Gotikafo li akaisa o betibo yagunu ya lutina-hatinau dowa loti holilo. <sup>10</sup> Ido idafa-adafa wa nabo wenina ya idafa huwawa gululudoto limo ibo yaidana oti fulinabo nenako, yagunu hemotina idafa-adafa wa nabo wenina ya Gotikafo li yoima o betibo yagunu lutina-hatinau aifa dowa loti holilo. <sup>11</sup> Holi minafe? Fo yoto gedoto libo yakafo huwawa megunito gululudoto limo ito idafa omonala dowama u hopa wibo yamaidana oti idafa-adafa wa nabo wenina ya onona hofalau piti fulinigilae.

### **Hena naba lumuto fedibo ha**

<sup>12</sup> Ena hena naba o bito fedibo ya auba iti minomo uti lumu fou ladámabo wenina ya Gotikafo dowa loto wa betito, lutina-hatina nomabo wenina ya hofawa minomo yowabo helekamu ya binowe, loto lo molo ledaiibo helekamuwa ya linabo yagunu moda dowa loti holimo yowae. <sup>13</sup> Ena hepä molo lumunaibo hamenalo ya Gotikafo hepä molo ledaiye, loti ladámilo. E'e, idafa nosámibô yakafo Goti hepä molo edanaibo ya ogofuwámiye. Ido Gotikafo ya hepä molo ledámanaibo ne. <sup>14</sup> E'e, wenina muki ya eimotina dowa holabo mona yakafo hanu dowa loto yati ika o betito ya hepä molo biye. <sup>15</sup> Ena lalo holiyonibo mona ya wenipa olufotina houmatinai nebo yaidana oto nosámibô mona ya hedaiye. Ido olufo naba yoibo yaidana oto nosámibô mona naba lito ya fulimo uwonibo mona ya hedaiye ne.

<sup>16</sup> Aiyo, lune-hane biyobo mono weninane-motao, yaidana mona yakafo hote itanaiye, loti hatina kifefe lalo. <sup>17</sup> Fefe loto dowa nebo idafa-adafa muki aifa lumibô ya Metefo okulumalo lamena muki li oloto pibo we nedokati lumibô ne. Ido Metefo monala ya lamena aido idafa hamamuna ya hamena ma fana uto ido hamena ma fouma wibo yaidana oto minámiye. E'e, emo monala u eito-eito aguwámiye. <sup>18</sup> Eimola hala dowa

kito ya hofawa oloto pinae, loto hala ona hula yakafo hofawa li oloto pi ledaibo ne. Feto fe ledaibo, ya miguti idafa hula libo hana liyonibo yaidana oti hemotina ya wenina, idafa-adafa muki li oloto piyogu yauti u homu hana li oloto piyobo weninane minanae, loto feto fe ledaibo ne.

### Holi hikitabo wenina ya Goti hala holiti meyalo molanabo ha

<sup>19</sup> Aiyo, lune-hane biyobo mono weninane-motao, holife fe loti holilo. Hemotina muki ya ha aloko-aloko ladámilo. E'e, masi ha lanabo moda aloko holife fe loti holilo. Ido lutina-hatina ya aloko hala-kala ladámaneyo. <sup>20</sup> Moda holiyafe? Lute hala-kala lagetoma, Goti mona fefe libo molanae, loto holibo monawa ya molámanogolone. <sup>21</sup> Yagunu fuma ibo mona muki ido mona nosámibo oloto pimo wibo ya metina muti, you loti minoti, Goti li nomudina wanaibo hala lutina-hatinau molo betibo ya holi hiki loti liyalo.

<sup>22</sup> Ido Goti hala ya holiti welalo hololalo. Heimotina lutina hola iti hatina etuwaloko holiyámilo. <sup>23</sup> Moda holiyafe? Wenina masi Goti hala ya holiti welalo hololadámabo wenina ya noku hotina-wetina hamamuna wabo wenina yaidana oti minae. <sup>24</sup> Aya weninawa hotina-wetina hamamuna wati uwafa, aloko hotina-wetina waboma ya hatina molaibo ne. <sup>25</sup> Feto fe minafa, ido wenina masi Goti lo molaibo hala, ona fefe libo ha, wina ledaibo ha ya wafefe lomo uwabo ya holiti hatina molámageto, fefe loti meyalo moloti moni minabo wenina ya idafa-adafa feyanabo ya moda dowa loti holi minomo unigilae.

<sup>26</sup> Ido we makafu mono holiyobo we minowe, loto holifa, ido wela wato hiyaba ámibo ya eimola lula-hala hola inako, yagunu mono holibo monala ya u aifa idafa unogolaiye. <sup>27</sup> Metefo Goti onobalalo ya mono mona hula feke loto hiluwa ona libo ya feito ne: Olufo nabunagi wena-hiyonagi hena naba holitanae, loto milumatina holito hiyaba o beti-beti anubo, ido mikaloka mona yamo li fuma i ledotanaiye, loto ute-weude-lute-hate wato hiyaba o-o minanubo mona ya mono mona hula feke ona libo ya ne.

### Wenina muki ayaidana otoko lute-hate binubo ha

**2** <sup>1</sup> Ena mono weninane-motao, hemotina Wenabate lamenalala naba-naba nebo we Yesu Kilisto ya holi hikito muwabo yagunu wenina hona moloti ekei ámilo. <sup>2</sup> Moda holiyafe? Hemotina mono numunatinau we loiti yowaibo, ma ya ulalo owo dowa holoito analo idafa pana hibo golaibo we yoito, <sup>3</sup> ido ma ya idafa wa námiboma nenako, yagunu ulalo owo nosámibo holoito yowageyama, hemotina we ma ulalo owo dowa holoibo we ya dowa loti wa edoti, dowae lalowe, eba dowa lo melo ya amedoto mino, loti lomuwafa, ido idafa wa námibo we ya yolalo sinoi mino, loti lomunafemo, ido aifa mikalo hidelo amedoto mino, loti

lomunabo,<sup>4</sup> ya lutina-hatinau nosámibo holiti wenina ya hona moloti ekei abo mona ya molone, loti holámafe?

<sup>5</sup>Aiyo, lune-hane biyobo mono weninane-motao, holilo. Goti lutina-hatina muwabo wenina yasi emo wehudite weninala hiyaba o ledaibo ebala ya linae, loto lo molo betibo we yakafo mikaloka idafa wa námabo wenina wa molo betibo, ya holi hikitina wa nanae, loto, ido aya ebane weune fi betiyobo ya linae, loto wa molo betibo ya ma holiyámafe? <sup>6</sup>Feto fe betifa, ido hemotina ya idafa wa námabo wenina eleka fi biyabo ne. Hemotina li yoima o betiti, ha li fefe lo-lo abo numudo idipiti uti sigiya lo betiyabo wenina ya hema ne? Idafa wa nabo wenina yasi feto fe beti-beti ae. <sup>7</sup>Ido aya weninawa yasi Kilisto huliya dowa hemotina bibo huliya ya hamana hi-hi abo ya holiyámafe?

<sup>8</sup>Goti hiyaba we wehudu lo molaibo hala naba ya feto libo,

Heimokagunu holianibo yamaidana oto weninaka muki ya luka-haka bi-bi o mino,

loto ha mono lufuwau (*Wkp 19:18*) nebo ha ya hemotina meyalo molayama ya moda dowa loti minanigilae. <sup>9</sup>Feito nefu, ido hemotina wenina hona moloti ekei inabo ya moda nosámibo mona moloti, lo molaibo hala holiti holámoti abo yagunu hawa yakafo li sigiya lo betinogolaiye.

<sup>10</sup>Aya yagunu holilo. Goti lo molaibo hala muki ya meyalo molanabo nefu, ido hawa yauti ma mako holi fulitanabo yamo u muki holi fulitabo wenina lifima liyagu yau hemotinagi maina linigilae. <sup>11</sup>Moda holiyafe?

Hume-ugele ámilo,

loto lo molaibo we yakafo ha ma yagi,

Wenina hofo beti fuliyámilo,

loto lo molaibo ha ya ha mono lufuwau (*Kis 20:13-14, Lo 5:17-18*) ya nebo ne. Yagunu hemotina ya hume-ugele ámafa, ido wenina ma hofo beti fuliyabo ya moda lo molaibo hala ya holi fulitae.

<sup>12</sup>Feito Goti lo molaibo hala wina ledaibo ha yakafo li halo molo ledanogolaiye, loti holi minanako, yagunu ha lanabo ya moda wati hiyaba otiko lo-lo minalo. Ido mona molanabo yagi moda wati hiyaba otiko mona molo-molo o minalo. <sup>13</sup>Moda holiyafe? Hemokafo weninaka milumatina holiyámananibo ya Gotikafo ayaidana oto milumaka holiyámoto, moda lifima ha li humunogolaiye. Yagunu milumatina holilo. Ido milumate holibo mona yakafo lifima ha li lumunaibo mona li yoima o edanogolaiye.

**Mona dowa molámanubo ya holi hikitonibo  
mona u aifa idafa unaibo ha.**

<sup>14</sup>Ena mono weninane-motao, we makafo nemo Goti holi hikito muwowe, loto lifa, ido mona dowa molámanaibo ya igaidana oto

dowa loto feyanaiye? Aifa hawa yamo li nomuna wanaibo nef?

<sup>15</sup>Hatina kiyalo. Mono weninate ma ulalo owo wa námoto, wela-idafa minámagetoma, <sup>16</sup>hemotina yauti makafo feto loto lomunaibo, Luka-haka you lageto minoto, uka li mumusi loto, ukalo owo holito, weka-idafa nanani uwo, loto wela-idafafena ulalo owofena umámoto, ya ha lomunaibo yakafo igaidana oto ana li faka lanogolaiye? <sup>17</sup>Ido ayaidana oto holi hikitabo mona yako moloti, ido mona dowwa yagi molámanabo, ya holi hikitina ya moda fulitaibo idafa ne.

<sup>18</sup>Ido we makafo, hemo holi hikika ya mino hedageto, ido nemo monane dowwa ya mino nedaiye, loto lanaiye. Mona dowwa molámanibo yagunu holi hikika igaidana oto nilibiyageto wanowe? Nemo monane dowwa molobo yakafo holi hikine ya hilibiyoto wanogolane. <sup>19</sup>Hemotina Goti mako ne, loti holi hikitabo ya moda dowwa loti holiyafa, ido Satani himiwela muki ya ayaidana oti holi hikitabo yagunu holi bito, utina ololo o minae.

<sup>20</sup>Hemotina hatina hopa-napa hiyabo wenina, holi hikitafa, ido monatina dowwa molámanibo yagunu ya holi hikitina ya u aifa idafa unogolaiye, loti holiyámafe? Ha me ya lobinobo ya holilo. <sup>21</sup>Awatefo-holofate Abalahamukafo Goti sokila hi munowe, loto hipala Aisaka ya mono folomolo molaito ya Gotikafo watoto, monala fefe libo we ne, loto lo edaibo ne. <sup>22</sup>Yagunu holilo. Abalahamu holi hikitibo yagunu Goti lomuibo ha yagi meyalo molaibo, ido monalawa molaibo yakafo holi hikila ya li fefe lo edaive. <sup>23</sup>Feito ya,

Abalahamukafo Goti holi hikito muibo yagunu monala fefe libo we ne, loto lo edaibo ne,  
loto ha mono lufuwau (*Stt 15:6*) nebo ha ya ayalo iye. Ido wenina ya Abalahamu ya Goti yolawe ne, loti lo minae. <sup>24</sup>Yagunu holilo. We ma aifa holi hikitibo yagunuko ya monala fefe libo we ne, loto lo edámanaibo ne. E'e, monala molanaibo yagunugi ya monala fefe libo we ne, loto lo edanaibo ne.

<sup>25</sup>Ido Yosuwakafo momona oti uti uwotefo-mota aubatina ya wati loti lolumilo, loto Isilaeli we loiti itibi molaito uwaibo, ya hopa li uno-uno aibo wena Lahapukafo numunalau ya aifa li dowwa lo betito, weninane yasi hofo betitanae, loto li fulo hanu eito betito ya Gotikafo watoto, wena ya monala fefe libo ne, loto lo edaibo ne. <sup>26</sup>Yagunu holilo. Utina weudina mino betiyámito ya moda fulitaibo yaidana oto ya ma holi hikitafa, monatina dowwa li oloto piyámabo ya holi hikitinawa yagi ya moda fulitaiye.

### Ha lanubo ya wato holife fe lotoko lanubo ha

**3** <sup>1</sup>Ena mono weninane-motao, ha mono api itibiyabo onona ya hotibo idafa minámibo yagunu hemotina yauti onona yaidanalo muki

buliyámilo. Ya neidafaito ne? Aifa wenina ya lifima ha binogolaifa, ido ha mono api itibiyonibo wenina ya hawa moda holitonima nenako, yagunu lifima ha liwila oto lumunaibo ya you loto lomámanogolaiye.

<sup>2</sup> Ena leimo muki ya oto moloto onibo monate mona-mona ya moda u fefe ladámibo ne. Yagunu we makafo ha u fefe liboko lanaibo ya eimola ula-weuna-lula-hala muki hiyaba dowa loto, monala fefe loto molomo yonogolaiye. <sup>3</sup> Safu-hosi ya hate li meyalo molanaiye, loto welau nala hefola welau moloto, yalo unune, loto holionido ya nala ika ogeto, Safu-hosi ya moda meyalo moloto, ula naba ya li elepa ito ayalo ya wiye.

<sup>4</sup> Ido sipi yagunu hatina kiyalo. Sipi naba-naba idafa ya asi nabakafo fu loto lito no mulalo ya wibo idafawa hola iti li ya-meya abo idafa ya hefola efolako nefä, sipi lito monibo we yakafo yaleka unowe, loto hala kinaido ya hola ibo idafa ika yaleka itaibo, moda ayaleka ya wiye. <sup>5</sup> Ido ayaidana oto uteu wete huluma ya hefola idafa nefä, eimola huliya li faka loto ha naba-naba lomo wibo ne.

Hatina kiyalo. Hofuku ya so huluma hefola efoma limo ibo yakafo lomo uto uto yá-nala suwafena muki ya so liye. <sup>6</sup> Ido wete huluma yagi so huluma ya ne. Ute-fate negu wete huluma ya hefola idafa nefä, nosámibo mona naba-naba li oloto pibo ne. So fiyámanaibo ebau yati oloto piboidana oto ute-weude-lute-hate ido oto moloto onibo monate muki ya li hopaitaibo ne.

<sup>7</sup>Muki liye-idafa-adafa, liye-hafafena, nama-afafena, hosofafena, noku-idafafena, muki ya wenina masih hiyaba oti li you lo beti minafa, <sup>8</sup> ido wete huluma ya li you lanaibo we ma minámiye. E'e, wete huluma ya onona nosámibo naba lito monito, wenina hofo beti fulinaibo mona ya emodoka nebo ne.

<sup>9</sup> Wete huluma yakafo Metefo Wenaba ya ebola lo minoba, ido weninate Goti fefelumala minabo wenina ya li hopa o betinubo ha lo betiyone. <sup>10</sup> Feito wete mako yautiko ha loiti yoibo, ya ebola ha ido li hopa o betinubo ha ya lo-lo o minone. Aiyo, mono weninane-motao, aya monawa ya fefe ladámiye. <sup>11</sup> No atala mako yautiko ya no dowagi ido ho nogi maina lumunaife? <sup>12</sup> Ido mono weninane-motao, yá sigolokafo ya olifi ilawa inaife? Ido nala waini yakafo sigolo ilawa inaife? E'e, feito minámiye. Ido ayaidana oto ho no atalau yati no dowaga lomámanoaibô ne.

### Mona dowa ya Goti nedokatiko aibo ha

<sup>13</sup> Ena hemotina minagu yati hema ya ha mananau neto holifefe loto holibo we ne? Aya we ya ula-huliya ya ito lumuto mona dowa loto oto moloto anaibo mona dowa yakafo ha mananau nebo monala ya lilibinaibo ne. <sup>14</sup> Ido lutina-hatinau ya wauwa ekefa liyabo mona ido heimotina utina-hultina li faka labo mona ya mino betiyagetoma, ha manadeu ne, loti ake iti ha ona hula metina muti sugi loti heimotina

luwatina ladámilo. <sup>15</sup>Aya ha manadinau nebo monawa ya okulumau Metefodokati lomámiye. E'e, mikaloka me ya weninalokati ido Satanilokati aibo mona ya ne. <sup>16</sup>Holiyafe? Wauwa linabo mona ido eimotina utina-hulitina li faka lanabo mona minaidoka, yalo ya hopa moniyabo mona ido nosámibo mona muki ya li oloto pinabo ne.

<sup>17</sup>Feito nefá, ido okulumau Metefodokati ha manadeu nebo mona ya homu ya lute-hate-weude-ute hiluwa libo mona ya ne. Ido yaloti ya holoto latawa ito, you loto minoto, ha holito, wenina milumatina holito li dowa lo betinubo mona lute-hateu faitibo mona, hate loiti kiyámoto, monona loiti iyámonibo mona ya ne.

<sup>18</sup>Ido yufa dowa hifiyato fokito yoto ilawa hulawa ibo linabo yaidana oto lusaku molo beti-beti o minoto you libo mona molanubo ya monate fefe lomo yonaibo hulawa linune.

#### **Mikaleka idafagunu holabo wenina ya Goti uwolafo buliyabo ha**

**4** <sup>1</sup>Hemotina minagu ya fina lowa fiyabo mona ido moliya fiyabo mona ya igalekati oloto piye? Heimotina lalo holiyabo mona yakafo lutina-hatina-weudina-utinai lowa-fina fidokati ya oloto pibo ne, loti holiyámafe? <sup>2</sup>Idafa-adafa feito-feito linubolae, loti holiti monimo uwafa, ido liyámae. Liyámanako, yagunu hofa beti fuliti wauwa liyafa, ido ogofuti liyámoti, ha moliya fiti fina fiyae. Holilo. Hemotina idafawa yagunu Goti lomuwámanako, ya liyámae. <sup>3</sup>Ido lomunabo, ya ake inune, loti lutina-hatinai mikaloka idafagunuko holimo yowabo ya yaidana-meidana idafa linune, loti labo ya hopa lomuwanako, moda liyámae.

<sup>4</sup>Aiyo, hemotina Gotigi kelone, loti lafa, ido wenipa li hopa uno-uno oti moniyabo yamaidana oti mikaloka idafa-adafa lutina-hatina mu-mu oti moni minabo mona ya Goti uwolafo buliyabo mona ne, loti holiyámafe? Yagunu mikaloka idafa-adafa lute-hate munune, loti holinabo wenina ya Goti uwolafo buliyabo ne. <sup>5-6</sup>Ido Gotikafo weuna molo ledaibo, ya nemoko lutina-hatina numunae, loto auba ito holito, ido aifa li dowa lo ledaibo mona ya mulalo-mulalo oto molo ledomo yoibo ne, loto ha mono lufuwau lolumibo ha ya aifa ha ne, loti holiyafe? Feti holiyámi. Aya yagunu ya feto libo,

Eimotinasi utina-hulitina iti yowabo wenina ya Gotikafo fina fi betito, ido eimotina utina-hulitina iti lomabo wenina ya aifa li dowa lo beti ne,

loto ha mono lufuwau (*Snd 3:34*) ya nebo ne.

<sup>7</sup>Yagunu ya hemotina utina-hulitina iti lumuti Goti halalo meyalo molalo. Hamade hi-hi aibo we Satani ya fina fi muwato, moda fulo betitoto holi unaiye. <sup>8</sup>Lutina-hatina Gotidoka molo muwato, emo yagi hemotinaloka molo binogolaiye. Hemotina adina noku iyabo yaidana oti mona nosámibo molabo ya moda fulitalo. Ido hatina loiti-loiti

kiyato lutina-hatina li fuma ibo mona ya hilili oti hiluwa lageto minalo.  
 9 Hemotina lifimatina yagunu hena naba-naba fuliti ei-ai loti hufo naba  
 alo. Hiya abo monatina li elepa iti hufo nama loti minalo. Ido dowa  
 holiyabo monatina li elepa iti hena naba holilo. 10 Wenaba onobalalo ya  
 heimotina lutina-hatina-utina iti lomato, ya emokafo li faka lo betinaibo  
 ne.

### **Wenina hamadina hiyámanubo ha**

11 Ena mono weninane-motao, wenina hamadina hiyámilo. Goti  
 weninala hamadina hiti hona molanabo wenina ya lo molaibo ha yagi  
 hamana hiti hona molae. Yaidana abo wenina ya lo molaibo hawa ya  
 meyalo molámae. E'e, hawa hona molo-molo o minabo mona molae.  
 12 Ido ha ya lifefe loto hona molo ledoto anaibo we mako ya ne. Aya  
 wewa yakafoko li nomude wa ledoto ido li hopa o ledoto anaibo ya moda  
 ogofuto ne. Feito hemotina ya igaidana wenina minoti ya weninate hona  
 molanune, lae?

### **Leimo hulite li faka ladámanubo ha**

13 Ena hemotina minagu yauti masih feto labo, Onesafe, ledafe numuna  
 malo uto melege mako mino itoto idafa-adafa limo oka waka oto wa  
 nanubo onona linubolae, loti hatina ki-ki abo weninama ya ha me ya  
 lanobo ya holilo. 14 Hemotinaloka ya leda oloto pi binaibo idafa ya ma  
 holifefe ladámae. Ido hofawa minonibo mona ya neidafa aibo idafa  
 ne? Sokila yoibo ya oloto pito hamena hefola efoma mino itoto hulibo  
 yaidana oto hofawa minonibo mona ya feito ne.

15 Feito hemotina ya Wenabakafo hala dowa kito yaidana anae, lanaibo  
 ya nomude hofawa minoto idafa yaidana-meidana feyanune, loti lanabo  
 ya fefe lanaibo ne. 16 Feito nefä, ido hemotina ya heimotina luwatina  
 loti hulitina li faka lo-lo o minae. Aya monawa ya nosámiye. 17 Yagunu  
 holilo. Wenina yasi fefe libo mona ya holiyafa, ido monawa ya meyalo  
 molámanabo ya lifima moda mino betinaiye.

### **Idafa wa nabo wenina hatina**

**5** 1 Ena hemotina hefana-huwamena wa nabo wenina ya ha me ya  
 lanobo ya holilo. Hamena nabalo hena naba hemotinaloka oloto  
 pinogolaibo yagunu holiti ya hufo naba oti ei-ai loti minalo. 2 Idafatina  
 wa nabo moda lilitito, ido utinalo owo ya hanu sisigafakafo moda no  
 huloitaibo ne. 3 Ido goligi ido siluwagi lifefe labo idafatina ya moda yufa  
 litaibo ne. Yufa libo monawa yakafo nosámibo mona molabo ya li oloto  
 piyageto, sokafo ute libo yaidana oto utina li hopaitanogolaiye. Hamena  
 hulanowe, loto feyaibo hamenalo ya hemotina mikaloka idafa yagunuko  
 holiti li nuba naba iyabo ne.

<sup>4</sup>Holi minalo. Hemotina onodo we midinaiu ya wetina-idafa liyabo onona meinatina fefe loti biyámabo yakafo sigiya lo betibo ne. Weninawa ononatina liyabo hatina ya Wenaba aubafofo libo we ya moda holi ne.

<sup>5</sup>Hemotina mikaleka minoti ya unoti sinoiti nomudina fulibo idafa-adafa li nuba oti no hulo itoto dowa loti holi minabo, ya safu idafa-adafa muki muwato no-no ito naba lito waito, hofo fuliyabo yaidana oto hemotina hamenatina ya moda alili aiye. <sup>6</sup>Hemotina ya monatina fefe libo weninama, holi nosámibo biyámabo wenina ya li halo molo betiti hofo beti fulitabo ne.

### Lute-hate li auba i edoto Wenaba hiyabala anubo ha

<sup>7</sup>Feito mono wininane-motao, Wenaba hofa liwila oto anaibo hamena ya auba iti hiyabala omo yoilo. Migu yufa idafa hifi-hifi abo wenina yasi auba iti hiyaba omo hula naba lito oloto pinaido uwabo monatina yagunu hatina kiyalo. Emotina ya homu ho ibo hamena ido aliga ho hofa inaibo hamena auba iti hiyaba omo uwae. <sup>8</sup>Ido ayaidana oti hemotina Wenaba hofa anaibo hamenala alili aibo yagunu holoti hiyabala oti lutina-hatina li aubafofo loti minalo.

<sup>9</sup>Ido mono wininane-motao, holilo. Hona molo-molo aibo we moda hanudo neboma nenako, lifima ha liwila oto lumutanaiye, loti ya heimotina ha nosámibo lo filiga-filiga o betiyámilo. <sup>10</sup>Mono wininane-motao, Wenaba welaloti ha labo we polofeti ya hena naba-naba oloto pi biyado ya auba iti holoti minomo yowabo monatina yagunu hatina kiyalo. <sup>11</sup>Wenina hena naba o bito fedibo hamenalo ya holi hikitoti auba iti minabo wenina yama moda dowa loti holimo yowae, loto holionibo ne. Homu aidena we ma huliya Yopu ya hena naba-naba holifa, ido holi hikitoto auba ito minomo yoito, aliga Wenabakafo li dowa lo edaibo ha ya moda holitama ne. Feito ya Wenaba mulunau holibo mona ido milumate holibo mona faitoto mino edaibo yama hemotina moda holi minabo ne.

### Huliya ya loto ha ma li onae, loto ladámanubo ha

<sup>12</sup>Ena mono wininane-motao, ha naba me ya ne. Hemotina wenina ma ha lobinigilima ya okuluma huliyafe, ido miha huliyafe, ido idafa-adafa yaidana-meidana huliya ya loti hawa ya li onae, loti ladámilo. Hemotina O, lanune, lotima aifa O, loti, ido E'e, lanune, lotima aifa E'e, lanabo ya Gotikafo ha naba liwila oto biyámanogolaiye.

### Monatina fefe libo wenina yasi Goti lomunabo ha

<sup>13</sup>Hemotina minagu yauti masi hena holitima, Goti ya lomuilo. Ido lutina-hatinau dowa holitima, Goti ebola loti nama lalo. <sup>14</sup>Ido hemotina minagu yauti makafo idafa i hiliyagetoma, ya monolo nuba abo

hiyabatina we sutina fiyato, loti ya Wenaba huliyalo ya yá nowala ulalo wiliti ya idafa i hilibo yagunu holiti Goti lomuilo.<sup>15</sup> Feto loti lomunabo ya holi hikitoto muwanako, Wenabakafo holito ya idafa i hilinabo wenina ya li faka lo betito, ido lifimatina mino betiyagetoma ya hilili o betinaibo ne.

<sup>16</sup> Yagunu hemotina mona nosámibo molabo yagunu mono weninatina lo oloto molo biyato, emotina yasi hemotinagunu holiti Goti ya lomuwato, lifimatina hilili o betito ya idafa i hiliyabo li faka lo betinaive. Holilo. Monatina fefe libo wenina yasi Goti ha lomunabo ya u aifa idafa aguwámanogolaiye. E'e, ha lanabo ya Gotikafo moda holinako, yagunu lomunabo hawa ya aubafofo libo idafa ne.

<sup>17</sup> Polofeti ma huliya Elaiya ya labo aifa mikaleka wenina yaidana oto nefä, auba ito holi hikitoto minoto ho iyámanaiye, loto Goti lomuito, ya moda melege tili hafu (3 1/2) yalo ya mikaleka ho iyámiye.<sup>18</sup> Ido hofa aliga Goti lomuito ya okulumakuti ho ito mikau yufa idafa-adafa fou loto yoibo ne.

#### **We ma hanu dowa fulitanaibo ya hofa liwila oto ilimito anubo ha**

<sup>19</sup> Ena mono weninane-motao, hemotina minagu yauti makafo ha ona hula hanula fulitoto eito uwagetoma, masi hofa liwila oti ilimiti anabo<sup>20</sup> ya feto loti holilo: Lifimala nebo we ya hanu nosámido monibo, yaloti ya we masi liwila oti ilimiti ato, aya wewa lifimala muki ya Gotikafo hilili o edoto, fuliguti li nomuna wanaiye, loti holilo. Modae.